



PRIM' AWLA TAL-QORTI ĊIVILI

IMHALLEF

ONOR. ROBERT G. MANGION

SEDUTA TAL-31 TA' MEJJU 2022

Kawża Numru: 7

Rik. Ġur. 1068/2020 RGM

**Dorothy sive Dora Fenech
(I.D. 419937M), u b'digriet
tat-18 ta' Mejju, 2021 stante l-mewt
ta' Dora Fenech fil-mori tal-kawża
il-ġudizzju f'isimha ġie trasfuż f'isem
Christine Podesta (136450M)**

vs.

**Maltese Properties Limited (C 708)
kif rappreżentata mill- Kontrollur
id-ditta Gatt Galea and Co.**

Il-Qorti:

**Rat ir-rikors ġuramentat ta' Dorothy sive Dora Fenech ippreżentat fit-
13 ta' Novembru, 2020 li permezz tiegħu ppremettiet u talbet is-segweni:**

1. Illi hija tgħix fil-fond ossija appartement 9 u 10, San Salvador Buildings, Depiro Street, Sliema u ilha hemm għal dawn l-aħħar hamsin sena li huwa mikri mingħand is-soċjetà intimata kif ser jingħad, liema kirja għadha veljanti.

2. Illi l-parti tal-appartament li huwa bin-numru disgħa (9) huwa regolat bl-iskrittura ta' lokazzjoni tal-15 ta' Settembru 1969 (Dok A). Permezz ta' din l-iskrittura l-fond inkera b'effett mil-1 ta' Ottubru 1970 liema kirja għadha veljanti taħt l-istess pattijiet u kondizzjonijiet u għiet mgedda ope legis fl-1 ta' Ottubru 2002 u liema skrittura inter alia tagħti d-dritt ta' ozzjoni li hija tixtri u takkwista l-imsemmija propjeta versu l-prezz ta' sitt elef u ħames mitt lira Maltin (LM6,500) illum ekwivalenti għal €15,140.93.

3. Illi permezz ta' ittra ufficjali tal-14 t'Ottubru 2020 hija iddikjarat li qiegħdha teżercita tali ozzjoni u interpellat lis-soċjetà intimata sabiex taddivjeni għat-trasferiment relattiv skond il-liġi.

4. Illi s-soċjetà intimata baqgħet inadempjenti.

5. Illi l-parti tal-appartament li huwa bin-numru għaxra (10) huwa regolat bl-iskrittura ta' lokazzjoni tal-1 ta' Ottubru 1970 (Dok B). Permezz ta' din l-iskrittura l-fond inkera b'effett mil-1 ta' Novembru 1970 liema kirja għadha veljanti u għiet mgedda ope legis fl-1 ta' Novembru 2020 taħt l-istess pattijiet u kondizzjonijiet u liema skrittura inter alia tagħti d-dritt ta' ozzjoni li hija tixtri u takkwista l-imsemmija propjeta versu l-prezz ta' sitt elef lira Maltin (LM6,000) illum ekwivalenti għal €13,976.24.

6. Illi permezz ta' ittra ufficjali tat-2 ta' Novembru 2020 hija iddikjarat li qiegħdha teżercita tali ozzjoni u interpellat lis-soċjetà intimata sabiex taddivjeni għat-trasferiment relattiv skond il-liġi.

7. Illi s-soċjetà intimata baqgħet inadempjenti.

Għaldaqstant jgħid il-konvenut għaliex din l-Onorabbili Qorti m'għandhiex:

- i. Tikkundanna lill-intimat sabiex jersaq għall-att opportun sabiex jbiegħ u jittrasferixxi lir-rikorrenti l-propjeta 9 u 10 San Salvador Buildings, Triq Depiro Sliema versu l-konsiderazzjoni fuq imsemmija
- ii. Taħtar Nutar sabiex jippublika l-att opportun u kuratur sabiex jirrapreżenta l-eventwali kontumaçi
- iii. Tiffissa l-ġurnata, hin u lok għall-pubblikazzjoni tal-att opportun

Bl-ispejjeż kontra l-konvenut li minn issa huwa ngunt għas-subizzjoni

Rat ir-risposta ġuramentata ta' Raymond sive Ray Gatt ghan-nom tal-Kontrollur ta' Maltese Properties Limited u cioè` id-ditta Gatt Galea & Co. ippreżentata fit-2 ta' Frar, 2021 u jingħad kif ġej:

1. Illi it-talbiet attrici huma infondati fil-fatt u fid-dritt u dan billi, bir-rispett kollu, ma hemm ebda fundament ġuridiku għalihom.
2. Illi sabiex talbiet simili jistghu jkollhom bazi jenhtieg li jkunu ibbazati fuq konvenju validu skond ma jistipula l-artiklu 1357 tal-Kap 16. Inltre, kif jaf kulhadd, l-istess konvenju, ad validitatem, irid jkun registrat mal-Kummissarju tat-Taxxi Interni. Illi certament, ictu oculi, id-dokumenti "A" u "B", esebiti mill-attrici huma skritturi ta' lokazzjoni u mhumiex konvenji. Fil-verita` lanqas ma qed jigi sottomess mill-attrici illi jesistu konvenji bejn il-partijiet. Inltre l-ozzjoni prevista fl-istess lokazzjoni skadiet mal-lokazzjoni għaliex it-tigdid forzus tal-istess ma kienx necessajrament igedded l-ozzjoni;
3. Illi minbarra minn hekk, in-natura tal-iskritturi in kwistjoni hija wahda lokatizzja u mhux ta' konvenju; dawk il-klawzoli fil-kuntratt li jagħtu il-possibilita` lill-inkwilin li tixtri il-propjetajiet in kwistjoni, huma klawzoli diskrezzjonali mingħajr ma jikkrejaw obbligu lill-proprietarju li jittrasferixxihom. Illi certament dritt ta' ozzjoni fi skrittura ta' lokazzjoni ta' tnejn u hamsin u wiehed u hamsin sena ilu (Dok "A" u "B" rispettivament) ma jagħtix id-dritt pretis lill-inkwilin.

4. Illi anke jekk stess il-ftehim kien redatt f'kuntratt pubbliku, li mhux il-kaz, tali dritt illum (u ilu iz-zmien) jinsab perenti bid-dekors ta' tletin sena mid-data li gie iffirmit u dan abbazi tal-Artikolu 2143 tal-Kodici Civili.
5. Fl-ahhar nett u biex verament ikun intqal minn kollox u assolutament bla pregudizzju ghal dak hawn fuq sottomess, jinghad ukoll illi it-talbiet attrici lanqas ma jistghu jintlaqghu, kif dedotti, billi ma jirrispettawx id-dicitura tal-imsemmija klawnsoli fl-imsemmija iskritturi privati riferuti billi il-prezz li abbazi tieghu, se mai, ghandhom jigu trasferiti il-proprietajiet irid jirrifletti iz-zieda tal-hamsa fil-mija imsemmija fl-imsemmija klawnsola – fattur dan li gie injorat kompletament mill-attrici fit-talbiet taghha.
6. Illi inoltre l-istess wegħda ta' trasferiment ma gietx registrata skond il-ligi;
7. Illi għandu jinghad ukoll illi l-attrici ilha zmien twil ma thallas ebda kera u hija morusa fil-hlas tal-istees u tigidid forzus tal-lokazzjoni jivvjola d-drittijiet fundamentali tal-konvenut ;
8. Ghaldaqstant it-talbiet attrici ma jistghux jintlaqghu u ghandhom jigu rigettati bl-ispejjes.
9. Salv kontestazzjoni ulterjuri skond il-ligi.

Rat l-atti tal-kawża;

Rat il-provi li tressqu waqt il-prosegwiment tal-kawża;

Rat in-nota ta' sottomissjonijiet tal-attriċi ppreżentata fil-11 ta' Novembru 2021¹ u n-nota ta' sottomissjonijiet tas-soċjeta konvenuta kif rappreżentata mill-Kontrollur tad-ditta Gatt Galea & Co ppreżentata fit-22 ta' Diċembru 2021²;

Semgħet it-trattazzjoni tal-avukati tal-partijiet³;

Rat illi l-kawża tħalliet għal-lum għas-sentenza.

Ikkunsidrat;

Fatti pertinenti għal każ

L-attriċi Dora Fenech kienet tirrisjedi fl-appartment 9 u 10, San Salvador Buildings, Depiro Street, Sliema u kienet ilha hekk tirrisjedi għal madwar ħamsin sena. Dan il-fond kien mikri lilha b'żewġ kuntratti separati: (a) l-appartament bin-numru 10 kien regolat bl-iskrittura tal-15 ta' Settembru 1969 b'effett mill-1 t'Ottubru 1970 u giet imġedda *ope legis* fl-1 t'Ottubru 2002, (b) l-appartament numru 9 kien regolat b'kuntratt tal-1 t'Ottubru 1970 b'effett mill-1 ta' Novembru 1970 u giet imġedda *ope legis* fl-1 ta' Novembru 2020.

Il-kuntratt ta' lokazzjoni fuq il-fond numru 10 ta lill-attriċi l-possibilita li tixtri l-fond għall-prezz ta' Lm6,500, "*this price increases by five percent with every period of five years.*"⁴ L-istess possibilita ingħatat fil-kuntratt ta' lokazzjoni tal-fond numru 9 fejn pero' l-prezz għax-xiri ġie indikat fis-somma ta' Lm6,000 u jkun hemm żieda ta' ħamsa fil-mija "*with every period of five years until purchase is concluded.*"⁵

¹ Paġna 31 et seq tal-proċess.

² Paġna 40 et seq tal-proċess.

³ Paġna 50 et seq tal-proċess.

⁴ Paġna 4 tal-proċess.

⁵ Paġna 5 tal-proċess.

Permezz ta' ittra ufficjali prezentata fl-14 t'Ottubru 2020 mill-attriçi kontra l-konvenut, ddikjarat li qiegħda teżercita l-fakulta mogħtija lilha sabiex takwista l-fond numru 10 u interpellat lis-soċjeta konvenuta sabiex tersaq għat-trasferiment. B'ittra ufficjali oħra tat-2 ta' Novembru 2020 hija għamlet l-istess dikjarazzjoni fuq il-fond numru 9. Is-soċjeta konvenuta ma aċċettatx dawn it-talbiet u l-attriçi ipproċediet billi pprezentat il-kawża odjerna.

Ikkunsidrat;

Kapitolu 364 tal-Liġijiet ta' Malta - Att dwar it-Taxxa fuq Dokumenti u Trasferimenti.

Permezz ta' **Att XVII tas-sena 1993** intitolat "Att ta' l-1993 dwar it-Taxxa fuq Dokumenti u Trasferimenti" gie promulgat fis-16 ta' Lulju 1993 dak li llum huwa Kapitolu 364 tal-Liġijiet ta' Malta.

Avviż Legali numru 7 tas-sena 2004 daħħal fis-seħħ b'effett mill-1 ta' Jannar 2004 numru ta' regolamenti li emendaw u żiedu r-Regoli ta' l-1993 dwar it-Taxxa fuq Dokumenti u Trasferimenti fosthom iż-żieda ta' Regola 10 li qed tiġi in parte hawn ċitata:

Regola 10 (5) Il-Kummissarju għandu jkun avżat b'dawk il-konvenji kollha ta' bejgħ jew ta' trasferiment ta' proprjetà immobbli jew ta' xi dritt reali fuqha li jkunu saru fil-31 ta'Diċembru, 2003 jew qabel, sat-30 ta' Gunju, 2004; avviż ta'dawk kollha magħmula fl-1 ta' Jannar, 2004 jew wara, għandu jingħata b'dak il-mod imsemmi fil-paragrafu (4) ta' din ir-regola. (sottolinear tal-Qorti).

Iżda ebda avviż ma jkun meħtieġ fil-każ ta' konvenju ta' bejgħ jew ta' trasferiment ta' xi proprjetà immobbli jew ta' dritt reali fuqha magħmul qabel l-1 ta' Jannar, 2004, meta l-att għandu jkun ippubblikat qabel l-1 ta' Lulju, 2004.

Imbagħad, permezz ta' **Avviż Legali nru 352 tas-sena 2004** it-terminu għar-registrazzjoni ta' konvenji magħmula qabel l-1 ta' Jannar 2004 gie estiż sal-31 ta' Ottubru 2004.

Ma hemmx kuntrast bejn il-partijiet illi daww iż-żewġ skritturi ma gewx registrati mal-Kummissarju tat-Taxxi meta gie promultat Avviż Legali 7 tas-sena 2004 kif sussegwentement emendat.⁶

Għalhekk f'din il-kawża kollox iħoll u jorbot jekk il-klawsola ta' opzjoni fiż-żewġ skritturi ta' lokazzjoni tal-15 ta' Settembru 1969 u tal-1 ta' Ottubru 1970 rispettivament għandhomx jitqiesu konvenji u allura jaqgħu taħt il-liġi fiskali fuq ċitata kif jikkontendi l-konvenut; jew inkella għandhomx jitqiesu bħala ftehim li m'għandux min-natura ta' konvenju u konsegwentement ma hux regolat bil-liġi fiskali imsemmija, kif tikkontendi l-attriċi.

L-Azzjoni Attrici – Patto di Opzione

Din l-azzjoni tirrigwarda skrittura privata ta' lokatizzju li kien jinkludi fih il-jedd tal-għażla da parti ta' l-inkwilina attrici li tixtri l-fond li kien mikri lilha – hekk magħruf taħt il-liġi Taljana bħala *patto di opzione*.

Il-kunċett ta' opzjoni mhux regolat fil-liġi Maltija bhalma hu taħt il-liġi Taljana.

Taħt il-liġi Taljana wieħed isib li l-patt ta' opzjoni “*ricorre quando una parte del contratto si vincola verso l'altra (si obbliga, ad esempio, a vendere o a comprare a date condizioni) e l'altra si limiti a prendere atto, riservandosi la scelta, appunto l'opzione, se accettare o no (se comperare o non comperare, cosiddetta opzione di vendita, che e` l'ipotesi piu` diffusa)*” – **Artikolu 1331 tal-Kodiċi Ċivili Taljan.**

⁶ Ara verbal tat-2 ta' Novembru 2021 fejn Dr.Peter Borg Costanzi għall-attriċi iddikjara illi ż-żewġ skritturi ta' lokazzjoni mertu tal-kawża qatt ma gew registrati mal-*Capital Gains Transfer Division* fid-Dipartiment tat-Taxxi Interni.

Fir-rigward tal-gurisprudenza nostrana fuq din il-materja jirriżultaw diversi sentenzi mogħtija mill-Prim' Awla tal-Qorti Ċivili li kkunsidraw il-klawsola ta' opzjoni bħala ftehim vinkolanti li m'għandux min-natura tal-konvenju u għalhekk ma kienx meħtieġ *ad validitatem* li jiġi registrat mal-awtorita' kompetenti kif inhu meħtieġ fil-konvenji.

Jirriżulta pero' illi prattikament dawk is-sentenzi li ġew appellati ġew imħassra mill-Qorti tal-Appell.

F'dan ir-rigward l-ewwel referenza ssir għas-sentenza tal-Qorti tal-Appell fl-ismijiet **Ivan Vassallo et vs. Esquire Limited** (App Ċiv 1098/2006) mogħtija fis-27 ta' Novembru 2009 fejn gie kkunsidrat li:

“L-Artikolu 1233(1)(a) tal-Kap. 16 tal-Ligijiet ta' Malta jiddisponi li ftehim li jkun fih weghda ta' trasferiment **jew** ta' akkwist, taht kull titolu li jkun, tal-proprjeta` ta' beni mmobbli jew ta' jedd iehor fuq dawk il-beni jehtieg, taht piena ta' nullita`, l-att pubbliku jew kitba privata. L-Artikolu 1357 tal-istess Kapitolu 16 jipprovdi li **weghda ta' bejgh** ta' haga bi prezz determinat ma titqies bejgh; izda, jekk tigi accettata, iggib f'dak li wieghed, l-obbligu li jagħmel il-bejgh, jew jekk il-bejgh ma jkunx jista' izjed isir, l-obbligu li jhallas id-danni lill-accettant. L-Artikolu 1360, imbagħad, jiddisponi li id-disposizzjonijiet dwar weghda ta' bejgh, iġhoddu għall-**weghda ta' xiri**.

Minn dan jidher li weghda ta' bejgh tista' tkun obbligazzjoni unilaterali daqs kemm tista' tkun obbligazzjoni unilaterali l-weghda ta' xiri. L-unika kundizzjoni li hija imposta mil-ligi biex din il-weghda jkollha l-effetti tagħha konsistenti fl-obbligu li jsir il-bejgh jew, fin-nuqqas, li jithallsu d-danni, hija li jkun hemm l-accettazzjoni mill-kontro-parti. Issa fil-kaz in ezami jidher li fl-iskrittura ta' lokazzjoni tad-29 ta' Mejju, 2002, kif sussegwentement emendata, l-weghda li kien għamel is-sid tal-fond in kwistjoni, cioe` s-socjeta` konvenuta, kienet giet accettata mill-kontro-parti, kif jidher evidenti mill-iffirmar tal-istess skrittura b'mod li

f'kaz li l-inkwilin u cioe` l-atturi, jghazlu li jezercitaw l-optzjoni lilhom moghtija, is-sid kien jkun marbut li jidher fuq l-att ta' trasferiment tal-imsemmija proprjeta` versu l-pattijiet u kundizzjonijiet miftehma bejn il-partijiet. L-optzjoni moghtija lill-inkwilin ma tnaqqas xejn minn dan l-obbligu tas-sid li, fi kwalunkwe kaz, kellu jibqa' marbut ghall-perjodu kollu stipulat koncess lill-kontro-parti, u fin-nuqqas ibati s-sanzjonijiet kontemplati fil-ligi. Din l-optzjoni kienet biss koncessjoni lill-kontro-parti li kellha l-fakolta` taghzel jekk tixtri jew ma tixtrix; pero` l-weghda tas-sid kellha bil-fors in-natura ta' konvenju li jrid l-Artikolu 3(6) tal-Kap. 364 tal-Ligijiet ta' Malta, u konsegwentement kien jehtieg li tali obligazzjoni tigi registrata skond kif tipprovdi l-istess ligi, u fin-nuqqas ikun hemm s-sanzjoni ta' nullita` hemm kontemplata.”

Ghalhekk f'din is-sentenza gie deciz mill-Qorti tal-Appell illi klawsola ta' opzjoni ta' xiri da parti tal-inkwilin hija min-naħa tas-sid weghda ta' bejgh fit-termini tal-ligi li, allura, jiskatta l-htiega *ad validitatem* li dak il-ftehim jigi registrat mal-awtorita' kompetenti.

Susegwentement inghatat fil-5 ta' April 2013 sentenza mill-Qorti tal-Appell fl-ismijiet **Raymond Mallia et vs. Mansueto Zammit et** (App Civ 913/2009) fejn il-kwistjoni ma kinitx ta' registrazzjoni tal-opzjoni/konvenju, izda l-materja in diskussjoni kienet jekk hijiex obligazzjoni eżegwibbli.

Il-Prim' Awla tal-Qorti Civili iddecidiet fl-affermattiv fis-sens li ghandha n-natura ta' *promessa de inuendo contractu*. Mill-qari tas-sentenza tal-Qorti tal-Appell huwa evidenti li kellha r-riservi taghha dwar jekk dritt ta' opzjoni jammontax ghal weghda ta' trasferiment inkella le, izda peress li hadd mill-partijiet m'appella fuq tali punt, il-Qorti kienet kostretta tiddeciedi fuq l-aggravji mqieghda quddiemha fis-sens illi l-punt tat-tluq tad-deliberazzjoni tal-Qorti tal-Appell kellu jkun li l-ftehim b'opzjoni ta' xiri m'huwiex weghda ta' bejgh:

“Fit-trattazzjoni taghha tat-tieni eccezzjoni, l-ewwel Qorti osservat li l-ftehim tal-25 ta’ Frar, 2005, ma huwiex wegħda ta’ bejgh, izda opzjoni li tista’ tigi enforzata. Kontra din id-decizjoni, l-atturi ma appellawx, izda appellaw il-konvenuti fejn qed jissottomettu li, fil-waqt li jaqblu li l-ftehim ma jekwivaliex għal wegħda ta’ bejgh, l-istess ma għandux jitqies li hu opzjoni izda ftehim preparatorju mhux suggett ta’ esekuzzjoni.

Għalhekk, għall-fini ta’ dan l-appell, din il-Qorti, taqbel jew ma taqbilx mad-decizjoni li l-ftehim ma hux wegħda ta’ bejgh (ara bhala riflessjoni fuq dan il-punt il-kawza deciza minn din il-Qorti fis-27 ta’ Novembru, 2009, fl-ismijiet **Vassallo et v. Esquire Ltd.**), trid timxi fuq il-premessa li l-ftehim tal-25 ta’ Frar 2005, ma hux wegħda ta’ bejgh, peress li minn din il-parti tad-decizjoni ma sar ebda appell minn ebda parti.”

Fis-sentenza **Suzenne Borg vs. Iris Vella et** (App Ċiv 13/2011) mogħtija fil-31 ta’ Mejju 2013 il-Qorti tal-Appell għamlitha ċara li dak li huwa applikabbli taħt il-ligi Taljana mhux neċessarjament applikabbli taħt il-ligi nostrana:

“Fil-kawzi decizi mill-Prim’ Awla, aktar qabel imsemmija, id-duttrina ta’ opzjoni giet studjata b’riferenza għal dak li jingħad minn awturi Taljani mingħajr, pero`, ma gie meqjus li fil-ligi Taljana jezistu mhux biss l-opzjoni, izda wkoll ‘*il contratto preliminare*’ u ‘*il contratto definitivo mancante*’. Dan tal-ahhar mhux parti mil-ligi Maltija, u fuq kollox ma hemmx disposizzjonijiet simili għall-Artikolu 1357 tal-Kodici Civili u l-Artikolu 3(6) tal-Kap. 364 tal-Ligijiet ta’ Malta, u dan probabbli għax il-formalita` ta’ kuntratt pubbliku huwa fl-ligi tagħna rikjest *ad validitatem* u mhux *ad probationem* (ara Artikolu 1233 tal-Kodici Civili). Kwindi, dak kollu li jingħad minn guristi taljani jrid jigi kkunsidrat fil-kuntest tal-ligi Maltija.”

Il-Qorti tal-Appell kompliet kif ġej:

“meta jinghad, per ezempju minn **Pescatore Ruperti** fil-ktieb “Codice Civile Annotato” (7a Ediz), pagna 1249, illi:

“... .. il patto di opzione e` un contratto attuale e perfetto, con obbligazione di una sola parte e preparatorio di altro futuro contratto – il cui contenuto e` stabilito nel patto di opzione – al quale e` gia` vincolato il promittente, da costituirsi ex intervallo a seguito dell’accettazione eventuale dell’altra parte”,

wiehed irid jara kif, taht il-ligi Maltija, “*l’altro futuro contratto*” jehtieg li jsir u kif, ukoll taht il-ligi Maltija, dak il-patt hu enforzabbli. Fl-istess ktieb ikompli jinghad illi:

“L’opzione differisce tuttavia dal (contratto) preliminare, e in particolare dal preliminare unilaterale, in quanto con quest’ultimo gli effetti del definitivo si producono solo a seguito di un successivo incontro di dichiarazioni fra i contraenti, mentre con l’opzione e` sufficiente la sola dichiarazione di accettazione dell’oblato”.

Din id-distinzjoni, pero`, ma tghoddx ghal-ligi taghna, ghax biex isir “*il contratto futuro*”, mhux bizejjed “*la sola dichiarazione di accettazione dell’oblato*”, izda, li z-zewg partijiet jaghtu l-kunsens taghhom ghat-trasferiment fuq att pubbliku gdid. L-effetti tal-opzjoni, meta si tratta ta’ immobbli, biex dawn ikunu definittivi u *ergo omnes*, jehtiegu l-pubblikazzjoni tal-kuntratt b’ “*un successivo incontro di dichiarazioni fra i contraenti*”. Fil-kuntest tal-ligi taljana “*la sola dichiarazione di accettazione dell’oblato*” hu bizejjed biex il-weghda tinghata effett definittiv ghax il-kuntratt pubbliku ghandu relevanza biss *ad probationem*; fil-kuntest ta’ Malta, il-patt irid jigi segwit b’kuntratt pubbliku biex ikun effettiv u dan *ad validitatem*, u biex dan isehh irid jigi segwit il-process kontemplat fl-Artikolu 1357.

Dak li jghid Torrente (“Manuale di Diritto Privato”, 9a Ediz pagna 481) fis-sens illi:

“l’opzione da` luogo ad una proposta irrevocabile: perciò` basta l’accettazione dell’altra parte perché` il contratto si perfezioni, senza che occorra una nuova manifestazione di consenso della parte vincolata alla proposta. ... invece nell’opzione l’irrevocabilità` deriva dall’accordo delle parti e quindi da un contratto”,

ma japplikax ghal Malta ghax *“l’accettazione dell’altro parte”* ma tistax twassal ghal perfezzjoni tal-kuntratt, u jkun jehtieg *“una nuova manifestazione di consenso”*, fuq att pubbliku biex il-kuntratt ikun perfezzjonat. Kunsens mhux manifestat kif trid il-ligi ma jezistix, u, ghalhekk, il-htiega ta’ kuntratt gdid bil-forma li trid il-ligi.

Li tghid li l-opzjoni taghti lok ghal kuntratt veru u proprju huwa validu, ghax hekk hu kwalunkwe ftehim jew konvenju. L-istess hu validu li jinghad li l-opzjoni tohloq obligazzjoni irrevokabbli u enforzabbli; izda, dan hu li jghid l-Artikolu 1357 li jitkellem fl-ewwel lok fuq weghda unilaterali ta’ bejgh. Din il-weghda unilaterali hi enforzabbli kif jghid l-Artikolu 1357, u allura, bhala konvenju kellu jigi registrat kif irid l-Artikolu 3(6) tal-Kap. 364 imsemmi.”

Fis-sentenza **P.L. Carmelo Daniel sive Lino Abela vs. Vincent Curmi noe** (App Ċiv 578/2007) mogħtija fil-15 ta’ Diċembru 2015, il-Qorti tal-Appell ittrattat mertu simili għal dak hawn deliberat u kkonkludiet li “la darba l-konvenju ma giex registrat kif trid il-ligi, l-istess mhux esegwibbli.”

Jirrizulta illi mis-sena 2016 ‘il quddiem il-Prim’ Awla tal-Qorti Ċivili bdiet issegwi il-linja meħuda mill-Qorti tal-Appell kif fuq espost. Fis-senteza tal-Prim’ Awla tal-Qorti Ċivili fl-ismijiet **Bank of Valletta plc vs. Monica Magro et** (Rik Ġur 410/2014) mogħtija fid-29 ta’ Frar 2016⁷, abbracjat il-ġurisprudenza tal-Qorti tal-Appell fir-rigward.

⁷ Mhux appellata.

Aktar riċenti imbagħad insibu s-sentenza mogħtija mill-Prim'Awla tal-Qorti Ċivili fl-ismijiet **Paul Sammut et vs. L-Av. Dr. Simon Micallef Stafrace et** (Rik Ġur 418/2019)⁸ mogħtija fit-13 ta' Lulju 2020, fejn wara li għamlet referenza għal sentenzi preċedenti mogħtija mill-Qorti tal-Appell, iddeċidiet li “Propriju għaliex l-opzjoni inserita fil-kuntratt fuq citat tikkwalifika bhala konvenju, trid ta` bilfors tissoddisfa l-ligijiet fiskali tal-pajjiz fuq citati *ad validitatem* sabiex tkun vinkolanti.”

L-aħħar sentenza li ltaqgħat magħha din il-Qorti dwar is-sugġett in diżamina hija dik fl-ismijiet **Dr. Trevor Zammit et vs. Gasan Enterprises Ltd** (Rik Ġur 172/2019) mogħtija mill-Prim' Awla tal-Qorti Ċivili fil-15 ta' Diċembru 2020:

“Din il-Qorti, filwaqt li tħoss li l-argumenti legali minnha promossi fis-sentenzi tagħha anterjuri (kif diversament ippreseduta minn għadd ta' mħallfin differenti) mħumiex privi minn piż qawwi, kif ukoll għandhom dawk tal-Qorti tal-Appell, tagħzel li ssegwi l-pronunzjamenti kostanti tal-Qorti tal-Appell anke għaliex filwaqt li mhix marbuta bid-dottrina tal-preċedent, m'għandhiex, fl-assenza ta' raġunijiet gravi u impellenti, tiddiskosta ruħha mid-deċiżjonijiet tagħha anke f' għieġ il-konsistenza u prevedibilita` tal-liġi.

Skont l-Artiklu 6(3) tal-Att dwar it-Taxxa fuq Dokumenti u Trasferimenti kif kien qabel ma gie sostitwit permezz tal-Avviz Legali 117 tal-2019, u allura kif applikabbli fiż-żmien meta gie ppubblikat il-kuntratt li fih il-klawżola in kwistjoni. Billi l-kuntratt gie ppubblikat fil-1995, japplikaw għalih – u għall-kuntratti tal-akkwist sussegwenti tal-atturi – L-Art. 3(6) Kap 364 u Regolament 10(5) ta' L.S. 364.06 li skonhom kellu jiġi rreġistrat sa mhux iktar tard mill-31 t'Ottubru 2004. Għalhekk il-klawżola in kwistjoni minn dakinhar ma baqgħetx iktar valida.”

⁸ Mhux appellata

Ikkunsidrat;

Applikat il-ġurisprudenza fuq is-sugġett in diżamina huwa aktar minn evidenti illi l-klawsola ta' opzjoni fiż-żewġ skritturi *de quo* għandhom min-natura ta' konvenju għaliex jistipulaw illi fl-eventwalita' li l-inkwilin tiddeċiedi li tixtri, is-sid kien marbut li jbiegħ.

Il-wegħda li kienet għamlet is-soċjeta' konvenuta fuq iż-żewġ skritturi ta' lokazzjoni tal-15 ta' Settembru 1969 u tal-1 ta' Ottubru 1970 rispettivament li tbiegħ iż-żewġ fondi imsemmija fl-eventwalita' li l-attriċi tagħzel 'il quddiem li tixtri, kienet wegħda li giet aċċettata mill-attriċi appena ġew iffirmati ż-żewġ skritturi.

Il-ftehim kien ċar, jekk matul il-kirja l-attriċi tagħzel li tixtri bil-pattijiet u kondizzjonijiet hemm stipulati, is-sid kien marbut li jbiegħ. Dan l-obbligu da parti tas-sid li jbiegħ jekk l-inkwilina tagħzel li tixtri kien ukoll nissel id-dritt għad-danni favur l-attriċi fl-eventwalita' li tagħzel tali opzjoni u s-soċjeta' konvenuta ma tkunx f'posizzjoni li tonora l-wegħda ta' bejgħ tagħha.

Għalhekk, il-wegħda ta' bejgħ da parti tas-soċjeta' konvenuta kienet kompleta mal-iffirmar taż-żewġ skritturi ta' lokazzjon u konsegwentement għandha in-natura ta' konvenju fit-termini tal-**Artikolu 1357 (1) tal-Kodiċi Ċivili:**

(1) Il-wegħda ta' bejgħ ta' haġa bi prezz determinat, jew bi prezz li għandu jiġi stabbilit minn persuna waħda jew iżjed bħalma jingħad fl-artikoli ta' qabel dan, ma titqiesx bejgħ; iżda, jekk tiġi aċċettata, iġġib, f'dak li wiegħed, l-obbligu li jagħmel il-bejgħ, jew, jekk il-bejgħ ma jkunx jista' iżjed isir, l-obbligu li jhallas id-danni lill-accettant.

Stabbilit illi l-wegħda ta' bejgħ da parti tas-soċjeta' konvenuta tikwalifika bħala konvenju iffirmit qabel il-31 ta' Diċembru 2003, isegwi illi, mal-promulgazzjoni ta' Avviż Legali tas-sena 2004 kif emendat bl-Avviż Legali 352 tal-istess sena, skatta l-obbligu statutorju fuq l-attriċi illi jekk riedet li daww il-konvenji formanti parti mill-iskritturi ta' lokazzjoni ffirmati fis-snin 1969 u 1970 rispettivament jibqgħu in vigore, kellha tiegħu hsieb li jgħu registrati mal-fisku sa mhux aktar tard mit-30 ta' Ġunju 2004, haġa li ma saritx.

Artikolu 3 sub-inċiż 6 tal-Kapitolu 364 huwa ċar fir-rigward tal-ħtieġa *ad validitatem* ta' registrazzjoni ta' konvenju:

(6) Minkejja d-dispożizzjonijiet ta' kull liġi oħra, konvenju ta' bejgħ jew ta' trasferiment ta' kull proprjetà immobbli jew ta' kull dritt reali fuqha, ma jkunx validu jekk avviż tiegħu ma jkunx ingħata lill-Kummissarju fi żmien u b'dak il-mod, u li jkun fih daww il-partikolaritajiet, li jistgħu jgħu stabbiliti. Dan l-avviż għandu jingħata flimkien ma' hlas ta' taxxa provviżorja ekwivalenti għal għoxrin fil-mija tal-hlas ta' taxxa li jkollha tithallas skont l-artikoli 32 u 40.

Fin-nota ta' osservazzjonijiet tagħha l-attriċi tissottometti illi l-ftehim konsistenti f'opzjoni ta' xiri ma jekwivalix għal konvenju fit-termini tal-liġi iżda "promessa biex isir konvenju milli biex isir kuntratt direttament. Kif rajna tali sottomissjoni m'għandiex fundament legali.

Stabbilit illi l-klawsola in diżamina hija konvenju u mhux promessa sabiex isir konvenju; l-attriċi la hadet hsieb li tirregistra l-konvenji u lanqas li thallas it-taxxa provviżorju dovuta qabel it-30 ta' Ġunju 2004.

Isegwi għalhekk illi mal-iskadenza tal-jum tat-30 ta' Ġunju 2004, iż-żewġ konvenji formanti parti miż-żewġ skritturi ta' lokazzjoni tilfu l-validita'

tagħhom u konsegwentement is-soċjeta' konvenuta inħallet mill-obbligu li tbiegħ lill-attriċi iż-żewġ immobbli mertu tal-kawża.

Għalhekk il-Qorti tqis illi l-ewwel, it-tieni u s-sitt eċċezzjoni tas-soċjeta' konvenuta huma fondati u qed jiġu milqugħa. Akkolti dawn it-tlett eċċezzjonijiet li ser iwasslu għaċ-ċaħda tat-talbiet attriċi mhux meħtieġ li jiġu trattati u deċiżi l-kumplament tal-eċċezzjonijiet.

Decide

Għal dawn il-motivi, l-Qorti qed taqta' u tiddeċiedi l-kawża billi,

1. Tilqa' l-ewwel, it-tieni u s-sitt eċċezzjoni tas-soċjeta' konvenuta.
2. Konsegwentement tastjeni milli tiegħu konjizzjoni ulterjuri tal-kumplament tal-eċċezzjonijiet.
3. Tiċhad it-talbiet attriċi.

Bl-ispejjeż kontra l-attriċi.

Moqrija.

Onor. Robert G. Mangion

Imhallef

31 ta' Mejju 2022

Lydia Ellul

Deputat Registratur